

શિક્ષાપત્રી





શિક્ષાપત્રી

પ્રકાશક : શ્રીસ્વામિનારાયણ મંદિર-કુંડળ તથા વડોદરા



શિક્ષાપત્રી

પ્રેરણા :

પ. પૂ. સદ્. શ્રીજ્ઞાનજ્ઞવનદાસજ્ઞસ્વામી
તીર્થધામ કુંડળ

આવૃત્તિ : તૃતીય

વૈશાખ વદ-૨, સં. ૨૦૬૩, ઈ.સ. ૨૦૦૭

પ્રતિ : ૧૦,૦૦૦

કુલ : ૩૦,૦૦૦

કિંમત : રૂ. ૪/-

પ્રકાશક :

શ્રી સ્વામિનારાયણ મંદિર,
કુંડળ તથા કારેલીબાગ, વડોદરા



નિવેદનમ्

હાલા ભક્તજનો ! આ સૂચિ રચાઈ ત્યારથી આજ સુધી આપણી વૈદિક પરંપરા સદૈવ સુખના રસ્તા બતાવતી રહી છે. અનેક અવતારી પુરુષો થયા, સત્પુરુષો કે આચાર્યો થયા તે મણે તત્કાલીન સમસ્યાનું નિરાકરણ અને સુખ-શાંતિનું સમીકરણ કર્યું છે. જેના આજ સુધીમાં સેંકડો શાસ્ત્રો બન્યા છે, પરંતુ તે બહુ ટૂંક સમયની ઔષધિ બની. અથવા સમય પરિવર્તન થતા આપણાથી તેને સંપૂર્ણ અનુસરી શકાયું નહિ.

જ્યારે બે શતક પહેલા અનંત વિશ્વના સમ્રાટ શ્રી સ્વામિનારાયણ ભગવાન પ્રગટ થયા. તેમણે તત્કાલીન સેંકડો સંકટોનું શમન તો કર્યું જ, પરંતુ સાથો સાથ જેને ફરી ક્યારેય કાળજુપી કાતર કાપી શકે જ નહિ એવું એક અચલ સુખમય જીવનનું બંધારણ આપ્યું. અને એજ આપણી સર્વજીવહિતાવહ શિક્ષાપત્રી.

ઉપ૦ શાસ્ત્રોનાં સારભૂત આ સ્વયં શ્રીહરિ લિખિત શિક્ષાપત્રી આજની વૈજ્ઞિક સમસ્યાનો એક માત્ર સફળ હલાજ છે. તેનો નક્કર પુરાવો એ છે કે, તેને સંપૂર્ણ અનુસરનાર ત્યારી, ગૃહી,

ભાઈ, બહેન આ પૃથ્વીનાં ગોળામાં
ગમે ત્યાં રહે પણ દુનિયાની હરકોઈ
વ્યક્તિ કરતા તે વધારે સુખી અને
શાંતિવાળા હોય છે અને જ્યાં ઉલ્લંઘન
થાય છે ત્યાં દુઃખનાં દાવાનળ સળગે
છે. માટે મળેલી આ મહારાજની
નૌતમનિધિને ખૂબજ શ્રદ્ધાથી સેવીએ
ને જવનનાં સર્વે સુખો પામીએ એજ
શ્રીહરિનાં શ્રી ચરણોમાં પ્રાર્થના.

લિ. સ્વામી જ્ઞાનજીવનદાસજી
(તીર્થધામ કુંડળ)

श्रीस्वामिनारायणो विजयतेतराम्



वामे यस्य स्थिता राधा श्रीश्च यस्यास्ति वक्षसि ।
वृन्दावनविहारं तं श्रीकृष्णं हृदि चिन्तये ॥

(श्रीसहजानन्दस्वामी जे ते पोतानां
सत्संगी प्रत्ये शिक्षापत्रीने लभता थका
प्रथम पोतानां ईर्ष्टटेव जे श्रीकृष्ण भगवान
तेनु ध्यान रूप मंगलाचरण करे छे.)

હું જે તે મારા હદ્યને વિષે શ્રીકૃષ્ણા
ભગવાનનું ધ્યાન કરું છું. તે શ્રીકૃષ્ણા કેવા
છે, તો જેના ડાબા પડખાને વિષે રાધિકાજી
રહ્યાં છે અને જેના વક્ષઃસ્થળને વિષે લક્ષ્મીજી
રહ્યાં છે અને વૃંદાવનને વિષે વિહારના
કરનારા છે. ॥૧॥

અને વૃત્તાલય ગામને વિષે રહ્યાં એવા
સહજાનંદસ્વામી જે અમે તે અમે જે તે નાના
પ્રકારનાં જે સર્વ દેશ તેમને વિષે રહ્યા એવા
જે અમારા આશ્રિત સર્વ સત્સંગી તે પ્રત્યે
શિક્ષાપત્રીને લખીએ છીએ. ॥૨॥

શ્રી ધર્મદિવ થકી છે જન્મ જેમનો એવા
જે અમારા ભાઈ રામપ્રતાપજી તથા
ઈચ્છારામજી તેમના પુત્ર જે અયોધ્યાપ્રસાદ

નામે અને રધુવીર નામે (જેને અમે અમારા દંતપુત્ર કરીને સર્વે સત્તસંગીના આચાર્યપણાને વિષે સ્થાપન કર્યા છે.) ॥૩॥

તથા અમારા આશ્રિત એવા જે મુકુન્દાનંદ આદિક નૈષિક બ્રહ્મચારી તથા અમારા આશ્રિત જે મયારામ ભણું આદિક ગૃહસ્થ સત્તસંગી ॥૪॥

તથા અમારે આશ્રિત જે સુવાસિની અને વિઘવા એવી સર્વે બાઈઓ તથા મુક્તાનંદ આદિક જે સર્વે સાધુ ॥૫॥

એ સર્વે તેમણે પોતાના ધર્મની રક્ષાના કરનારા અને શાસ્ત્રને વિષે પ્રમાણરૂપ અને શ્રીમન્નારાયણની સ્મૃતિએ સહિત એવા જે અમારા રૂડા આશીર્વદ તે વાંચવા. ॥૬॥

અને આ શિક્ષાપત્રી લખ્યાનું જે કારણ છે
તે સર્વ તેમણે એકાગ્ર મને કરીને ધારવું અને
આ શિક્ષાપત્રી જે અમે લખી છે તે સર્વે
જીવના હિતની કરનારી છે. ॥૭॥

અને શ્રીમદ્ ભાગવત પુરાણ આદિક જે
સત્શાસ્ત્ર તેમણે જીવના કલ્યાણને અર્થે
પ્રતિપાદન કર્યો એવા જે અહિંસા આદિક
સદાચાર તેમને જે મનુષ્ય પાળે છે તે મનુષ્ય જે
તે આ લોકને વિષે ને પરલોકને વિષે
મહાસુખિયા થાય છે. ॥૮॥

અને તે સદાચારનું ઉલ્લંઘન કરીને જે
મનુષ્ય પોતાનાં મનમાં આવે તેમ વર્તે છે તે
તો કુબુદ્ધિવાળા છે અને આ લોક ને પરલોકને
વિષે નિશ્ચે મોટા કષ્ટને જ પામે છે. ॥૯॥

તે માટે અમારા શિષ્ય એવા જે તમે સર્વે
તેમણે તો પ્રીતિએ કરીને આ શિક્ષાપત્રીને
અનુસરીને જ નિરંતર સાવધાનપણે વર્તવું
પણ આ શિક્ષાપત્રીનું ઉલ્લંઘન કરીને વર્તવું
નહિ. ॥૧૦॥

હવે તે વત્યાની રીત કહીએ છીએ જે,
અમારા જે સત્સંગી તેમણે કોઈ જીવ પ્રાણી
માત્રની પણ હિંસા ન કરવી અને જાણીને તો
જીણા એવા જી, માંકડ, ચાંચડ આદિક જીવ
તેમની પણ હિંસા ક્યારેય ન કરવી. ॥૧૧॥

અને દેવતા અને પિતૃ તેના યજને અર્થે
પણ બકરાં, મૃગલાં, સસલાં, માછલાં
આદિક કોઈ જીવની હિંસા ન કરવી. કેમજે,
અહિંસા છે તે જ મોટો ધર્મ છે, એમ સર્વ
શાસ્ત્રમાં કહું છે. ॥૧૨॥

અને સ્ત્રી, ધન અને રાજ્ય તેની પ્રાપ્તિને
અર્થે પણ કોઈ મનુષ્યની હિંસા તો કોઈ પ્રકારે
ક્યારેય પણ ન જ કરવી. ॥૧૩॥

અને આત્મધાત તો તીર્થને વિષે પણ ન
કરવો ને કોષે કરીને ન કરવો અને ક્યારેક
કોઈ અયોગ્ય આચરણ થઈ જાય તે થકી
મુંજાઈને પણ આત્મધાત ન કરવો અને જેર
ખાઈને તથા ગળે ટુંપો ખાઈને તથા ફૂવે
પડીને તથા પર્વત ઉપરથી પડીને ઈત્યાદિક
કોઈ રીતે આત્મધાત ન કરવો. ॥૧૪॥

અને જે માંસ છે તે તો યજ્ઞનું શેષ હોય
તો પણ આપત્કાળમાં પણ ક્યારેય ન ખાવું
અને ગ્રણ પ્રકારની સુરા અને અગિયાર
પ્રકારનું મધ્ય તે દેવતાનું નૈવેદ્ય હોય તો પણ

ન પીવું. ॥૧૫॥

અને કયારેક પોતાવતે કાંઈક અયોગ્ય
આચરણ થઈ ગયું હોય અથવા કોઈ બીજા
વતે અયોગ્ય આચરણ થઈ ગયું હોય તો
શસ્ત્રાદિકે કરીને પોતાના અંગનું તથા
બીજાના અંગનું છેદન ન કરવું અથવા કોધે
કરીને પણ પોતાના અંગનું તથા બીજાના
અંગનું છેદન ન કરવું. ॥૧૬॥

અને ધર્મ કરવાને અર્થે પણ અમારા
સત્તસંગી કોઈએ ચોરનું કર્મ ન કરવું અને
ધણિયાતું જે કાષ્ટ, પુષ્પ આદિક વસ્તુ તેના
ધણીની આજ્ઞા વિના ન લેવું. ॥૧૭॥

અને અમારા આશ્રિત જે પુરુષ તથા
સ્ત્રીઓ તેમણે વ્યભિચાર ન કરવો અને જુગાંઠું

આદિક જે વ્યસન તેનો ત્યાગ કરવો અને
ભાંગ્ય, મફર, માજમ ગાંજો એ આદિક જે
કેફ કરનારી વસ્તુ તે ખાવી નહિ અને પીવી
પણ નહિ. ॥૧૮॥

અને જેના હાથનું રાંધેલ અન્ન તથા જેના
પાત્રનું જળ તે ખપતું ન હોય તેણે રાંધેલ અન્ન
તથા તેના પાત્રનું જળ તે શ્રીકૃષ્ણ ભગવાનની
પ્રસાદિ ચરણામૃતના માહાત્મ્યે કરીને પણ
જગન્નાથપુરી વિના અન્ય સ્થાનકને વિષે
ગ્રહણ ન કરવું અને જગન્નાથપુરીને વિષે
જગન્નાથજીનો પ્રસાદ લેવાય તેનો દોષ નહિ.
॥૧૯॥

અને પોતાના સ્વાર્થની સિદ્ધિને અર્થે પણ
કોઈને વિષે મિથ્યા અપવાદ આરોપણ ન

કરવો અને જોઈને ગાળ તો ક્યારેય ન હેવી.
॥૨૦॥

અને દેવતા, તીર્થ, બ્રાહ્મણ, પતિપ્રતા,
સાધુ અને વેદ એમની નિંદા ક્યારેય ન કરવી
અને ન સાંભળવી. ॥૨૧॥

અને જે દેવતાને સુરા અને માંસનું નૈવેદ્ય
થતું હોય અને વળી જે દેવતાની આગળ
બકરા આદિક જીવની હિંસા થતી હોય તે
દેવતાનું નૈવેદ્ય ન ખાવું. ॥૨૨॥

અને માર્ગનિ વિષે ચાલતે શિવાલયાદિક જે
દેવમંદિર આવે તેને જોઈને તેને નમસ્કાર
કરવા અને આદર થકી તે દેવનું દર્શન કરવું.
॥૨૩॥

અને પોતપોતાના વણાશ્રમનો જે ધર્મ તે

કોઈ સત્સંગીએ ત્યાગ ન કરવો અને પરધર્મનું
આચરણ ન કરવું તથા પાખંડ ધર્મનું આચરણ
ન કરવું તથા કલિપત ધર્મનું આચરણ ન
કરવું. ॥૨૪॥

અને જેના વચનને સાંભળવે કરીને
શ્રીકૃષ્ણ ભગવાનની ભક્તિ ને પોતાનો ધર્મ
એ બે થકી પડી જવાય તેના મુખ થકી
ભગવાનની કથા-વાતાં ન સાંભળવી.
॥૨૫॥

અને જે સત્ય વચન બોલવે કરીને પોતાનો
દ્રોહ થાય તથા પારકો દ્રોહ થાય એવું જે સત્ય
વચન તે ક્યારેય ન બોલવું અને જે કૃતધ્ની
હોય તેના સંગનો ત્યાગ કરવો અને વ્યવહાર
કાર્યને વિષે કોઈની લાંચ ન લેવી. ॥૨૬॥

અને ચોર, પાપી, વ્યસની, પાખંડી,
કામી તથા કિમિયા આદિક કિયાએ કરીને
જનનો ઠગનારો એ છ પ્રકારનાં જે મનુષ્ય
તેમનો સંગ ન કરવો. ॥૨૭॥

અને જે મનુષ્ય ભક્તિનું અથવા જ્ઞાનનું
આલંબન કરીને સ્ત્રી, દ્રવ્ય અને રસાસ્વાદ
તેને વિષે અતિશય લોલુપ થકા પાપને વિષે
પ્રવર્તતા હોય તે મનુષ્યનો સમાગમ ન કરવો.
॥૨૮॥

અને જે શાસ્ત્રને વિષે શ્રીકૃષ્ણ ભગવાન
તથા શ્રીકૃષ્ણ ભગવાનના જે વરાહાદિક
અવતાર તેમનું યુક્તિએ કરીને ખંડન કર્યું હોય
એવા જે શાસ્ત્ર તે ક્યારેય ન માનવા અને ન
સાંભળવા. ॥૨૯॥

અને ગાળ્યા વિનાનું જે જળ તથા દૂધ તે
ન પીવું અને જે જળને વિષે જીણાં જવ ઘણાક
હોય તે જળે કરીને સ્નાનાદિક કિયા ન કરવી.
॥૩૦॥

અને જે ઔષધ દારુ તથા માંસ તેણે યુક્ત
હોય તે ઔષધ ક્યારેય ન ખાવું અને વળી જે
વૈઘના આચરણને જાણતા ન હોઈએ તે વૈઘે
આપ્યું જે ઔષધ તે પણ ક્યારેય ન ખાવું.
॥૩૧॥

અને લોક ને શાસ્ત્ર તેમણે મળમૂત્ર
કરવાને અર્થે વજ્યો એવાં સ્થાનક જે જીર્ણ
દેવાલય તથા નદી, તળાવના આરા તથા
માર્ગ તથા વાવેલું બેતર તથા વૃક્ષની છાયા
તથા ફૂલવાડી-બગીચા એ આદિક જે સ્થાનક
તેમને વિષે ક્યારેય પણ મળમૂત્ર ન કરવું તથા

થુંકવું પણ નહીં. ॥૩૨॥

અને ચોરમાર્ગ કરીને પેસવું નહિ અને
નીસરવું નહિ અને જે સ્થાનક ધણિયાતું હોય
તે સ્થાનકને વિષે તેના ધણીને પૂછ્યા વિના
ઉતારો ન કરવો. ॥૩૩॥

અને અમારા સત્સંગી જે પુરુષમાત્ર તેમણે
બાઈમાણસના મુખ થકી જ્ઞાનવાર્તા ન
સાંભળવી અને સ્ત્રીઓ સાથે વિવાદ ન
કરવો તથા રાજા સંગાથે તથા રાજાના માણસ
સંગાથે વિવાદ ન કરવો. ॥૩૪॥

અને ગુરુનું અપમાન ન કરવું તથા જે
અતિશય શ્રેષ્ઠ મનુષ્ય હોય તથા જે લોકને
વિષે પ્રતિષ્ઠિત મનુષ્ય હોય તથા જે વિદ્વાન
મનુષ્ય હોય તથા જે શસ્ત્રધારી મનુષ્ય હોય

તે સર્વેનું અપમાન ન કરવું. ॥૩૫॥

અને વિચાર્ય વિના તત્કાળ કાંઈ કાર્ય ન
કરવું અને ધર્મ સંબંધિ જે કાર્ય તે તો તત્કાળ
કરવું અને પોતે જે વિદ્યા ભણ્યા હોયએ તે
બીજાને ભણાવવી અને નિત્ય પ્રત્યે સાધુનો
સમાગમ કરવો. ॥૩૬॥

અને ગુરુ, દેવ અને રાજી એ ત્રણનાં
દર્શનને અર્થે જ્યારે જવું ત્યારે ઠાલે હાથે ન
જવું અને કોઈનો વિશ્વાસધાત ન કરવો અને
પોતાને મુખે કરીને પોતાનાં વખાણ ન કરવાં.
॥૩૭॥

અને જે વસ્ત્ર પહેર્યે થકે પણ પોતાનાં
અંગ દેખાય તેવું જે ભૂંકું વસ્ત્ર તે અમારા
સત્તસંગી તેમણે ન પહેરવું. ॥૩૮॥

અને શ્રીકૃષ્ણ ભગવાનની જે ભક્તિ તે ધર્મ રહિત એવી કોઈ પ્રકારે ન કરવી અને અજ્ઞાની એવાં જે મનુષ્ય તેમની નિંદાના ભય થકી શ્રીકૃષ્ણ ભગવાનની સેવાનો ત્યાગ કરવો જ નહિ. ॥૩૮॥

અને ઉત્સવના દિવસને વિષે તથા નિત્ય પ્રત્યે શ્રીકૃષ્ણના મંદિરમાં આવ્યા એવા જે સત્સંગી પુરુષ તેમણે તે મંદિરને વિષે સ્ત્રીઓનો સ્પર્શ ન કરવો તથા સ્ત્રીઓ તેમણે પુરુષનો સ્પર્શ ન કરવો અને મંદિરમાંથી નિસર્યા પછી પોતપોતાની રીતે વર્તવું. ॥૪૦॥

અને ધર્મવંશી ગુરુ થકી શ્રીકૃષ્ણની દીક્ષાને પામ્યા એવા જે બ્રાહ્મણ, ક્ષત્રિય અને વૈશ્ય એ ત્રણ વર્ણના અમારા સત્સંગી તેમણે કંઠને

વિષે તુલસીની બેવડી માળા નિત્યે ધારવી
અને લલાટ, હદ્ય અને બે હાથ એ ચારે
ઠેકાણે ઊર્ધ્વપુંડ્ર તિલક કરવું. ॥૪૧॥

અને તે તિલક જે તે ગોપીચંદને કરીને કરવું
અથવા ભગવાનની પૂજા કરતા બાકી રહ્યું અને
કેસર કુંકુમાદિકે યુક્ત એવું જે પ્રસાદિનું ચંદન
તેણે કરીને તિલક કરવું. ॥૪૨॥

અને તે તિલકના મધ્યને વિષે જ ગોળ
એવો જે ચાંદલો તે જે તે ગોપીચંદને કરીને
કરવો અથવા રાધિકાજી અને લક્ષ્મીજી તેનું
પ્રસાદ એવું જે કુંકુમ તેણે કરીને તે ચાંદલો
કરવો. ॥૪૩॥

અને પોતાના ધર્મને વિષે રહ્યા અને
શ્રીકૃષ્ણાનાં ભક્ત એવા જે સચ્છૂદ્ર તેમણે તો

તુલસીની માળા અને ઉદ્વર્પુંડુ તિલક તે
બ્રાહ્મણ, ક્ષત્રિય, વૈશ્યની પેઠે ધારવાં.
॥૪૪॥

અને તે સચ્છૂદ્ર થકી બીજા જે જાતીએ કરીને
ઉત્તરતા એવા ભક્તજન તે મણો તો ચંદનાદિક
કાષ્ઠની જે બેવડી માળા તે ભગવાનની
પ્રસાદિ કરાવીને કંઠને વિષે ધારવી અને
લલાટને વિષે કેવળ ચાંદલો કરવો પણ તિલક
ન કરવું. ॥૪૫॥

અને જે બ્રાહ્મણાદિકને ત્રિપુંડુ જે આંદું
તિલક કરવું તથા રૂદ્રાક્ષની માળા ધારવી એ
બેવાનાં પોતાની કુળપરંપરાએ કરીને ચાલ્યા
આવ્યાં હોય અને તે બ્રાહ્મણાદિક અમારા
આશ્રિત થયા હોય તો પણ તે મણો તે ત્રિપુંડુ

અને તુદ્રાક્ષનો ક્યારેય ત્યાગ ન કરવો.
॥૪૬॥

અને નારાયણ અને શિવજી એ બેનું
એકાત્મપણું જ જાણવું, કેમ જે વેદને વિષે
એ બેનું બ્રહ્મરૂપે કરીને પ્રતિપાદન કર્યું છે.
॥૪૭॥

અને અમારા આશ્રિત જે મનુષ્ય તેમણે
શાસ્ત્રે કહ્યો જે આપદ્ધર્મ તે અલ્પ
આપત્કાળને વિષે મુખ્યપણે કરીને ક્યારેય
ગ્રહણ ન કરવો. ॥૪૮॥

અને અમારા સત્તસંગી તેમણે નિત્યે સૂર્ય
ઉગ્યાથી પ્રથમ જ જાગવું અને શ્રીકૃષ્ણા
ભગવાનનું સ્મરણ કરીને પછી શૌચવિધિ
કરવા જવું. ॥૪૯॥

અને પછી એક સ્થાનને વિષે બેસીને દાતણ કરવું અને પછી પવિત્ર જળે કરીને સ્નાન કરીને પછી ધોયેલું વસ્ત્ર એક પહેરવું અને એક ઓઢવું. ॥૫૦॥

અને તે વાર પછી પવિત્ર પૃથ્વીને વિષે પાર્થર્યું અને શુદ્ધ ને કોઈ બીજા આસનને અડયું ન હોય અને જે ઉપર સારી પેઠે બેસાય એવું જે આસન તેને વિષે પૂર્વ મુખે અથવા ઉત્તર મુખે બેસીને આચમન કરવું. ॥૫૧॥

અને પછી સત્સંગી પુરુષમાત્રને ચાંદલે સહિત ઊર્ધ્વપુંડુ તિલક કરવું અને સુવાસિની જે સ્ત્રીઓ તેમણે તો પોતાનાં ભાલને વિષે કુંકુમનો ચાંદલો કરવો. ॥૫૨॥

અને તે વિધવા સ્ત્રીઓ માત્રને પોતાના

ભાલને વિષે તિલક ન કરવું ને ચાંદલો પણ
 ન કરવો અને તે પછી તે સર્વે જે અમારા
 સત્સંગી તેમણે મને કરીને કલ્યાં જે ચંદન,
 પુષ્પાદિક ઉપયાર તેમણે કરીને શ્રીકૃષ્ણા
 ભગવાનની માનસી પૂજા કરવી. ॥૫૩॥

અને તે પછી શ્રી રાધાકૃષ્ણાની જે
 ચિત્રપ્રતિમા તેનું આદર થકી દર્શન કરીને,
 નમસ્કાર કરીને પછી પોતાના સામર્થ્ય પ્રમાણે
 શ્રીકૃષ્ણાનો જે અષ્ટાક્ષર મંત્ર તેનો જપ કરીને
 તે પછી પોતાનું વ્યાવહારિક કામકાજ કરવું.
 ॥૫૪॥

અને જે અમારા સત્સંગીમાં અંબરીષ
 રાજાની પેઠે આત્મનિવેદી એવા ઉત્તમ ભક્ત
 હોય તેમણે પણ પ્રથમ કહું તેવી રીતે અનુકૂળે

કરીને માનસીપૂજા પર્યન્ત સર્વે કિયા કરવી.
॥૫૫॥

અને તે જે આત્મનિવેદી ભક્ત તેમણે
પાષાણની અથવા ધાતુની જે શ્રીકૃષ્ણ
ભગવાનની પ્રતિમા અથવા શાલગ્રામ તેની
જે પૂજા તે દેશકાળને અનુસરીને પોતાનાં
સામર્થ્ય પ્રમાણે પ્રાપ્ત થયાં જે ચંદન, પુષ્પ,
ફળાદિક વસ્તુ તેણે કરીને કરવી અને પછી
શ્રીકૃષ્ણ ભગવાનનો જે અષ્ટાક્ષર મંત્ર તેનો
જપ કરવો. ॥૫૬॥

અને તે પછી શ્રીકૃષ્ણ ભગવાનનાં જે
સ્તોત્ર અથવા ગ્રંથ તેનો જે પાઠ તે પોતાના
સામર્થ્ય પ્રમાણે કરવો અને જે સંસ્કૃત ન ભણ્યા
હોય તેમણે શ્રીકૃષ્ણ ભગવાનનું નામકીર્તન
કરવું. ॥૫૭॥

અને પછી શ્રીકૃષ્ણ ભગવાનને નૈવેદ્ય કરીને પછી તે પ્રસાદિ એવું જે અન્ન તે જમવું અને તે જે આત્મનિવેદી વૈષ્ણવ તેમણે સર્વ કાળને વિષે પ્રીતિએ કરીને શ્રીકૃષ્ણ ભગવાનની સેવા પરાયણ થવું. ॥૫૮॥

અને નિર્ગુણ કહેતા માયાના જે સત્ત્વાદિક ત્રણ ગુણ તેણે રહિત એવા જે શ્રીકૃષ્ણ ભગવાન તેના સંબંધ થકી તે આત્મનિવેદી ભક્તની જે સર્વ કિયા તે નિર્ગુણ થાય છે તે હેતુ માટે તે આત્મનિવેદી ભક્ત જે તે નિર્ગુણ કહ્યા છે. ॥૫૯॥

અને એ જે આત્મનિવેદી ભક્ત તેમણે શ્રીકૃષ્ણ ભગવાનને અર્પણ કર્યા વિનાનું જળ પણ ક્યારેય ન પીવું અને પત્ર, કંદ, ફળાદિક

જેવસ્તુ તે પણ શ્રીકૃષ્ણ ભગવાનને અર્પણ કર્યા
વિનાનું ન ખાવું. ॥૬૦॥

અને વળી સર્વ જે અમારા સત્સંગી તેમણે
વૃદ્ધપણા થકી અથવા કોઈ મોટા આપત્કાળે
કરીને અસમર્થપણું થઈ ગયે સતે પોતે
સેવવાનું જે શ્રીકૃષ્ણનું સ્વરૂપ તે બીજા ભક્તને
આપીને પોતે પોતાનાં સામર્થ્ય પ્રમાણે વર્તવું.
॥૬૧॥

અને જે શ્રીકૃષ્ણનું સ્વરૂપ પોતાને સેવવાને
અર્થે ધર્મવંશનાં જે આચાર્ય તેમણે જ આપ્યું
હોય અથવા તે આચાર્ય જે સ્વરૂપની પ્રતિષ્ઠા
કરી હોય તે જ સ્વરૂપને સેવવું અને તે વિના
બીજું જે શ્રીકૃષ્ણનું સ્વરૂપ તે તો નમસ્કાર
કરવા યોગ્ય છે પણ સેવવા યોગ્ય નથી.

॥૫૨॥

અને અમારા જે સર્વે સત્તસંગી તેમણે નિત્ય
પ્રત્યે સાયંકાળે ભગવાનના મંદિર પ્રત્યે જવું
અને તે મંદિરને વિષે શ્રી રાધિકાજીના પતિ
એવા જે શ્રીકૃષ્ણ ભગવાન તેના નામનું ઉચ્ચ
સ્વરે કરીને કીર્તન કરવું. ॥૫૩॥

અને તે શ્રીકૃષ્ણની જે કથા-વાર્તા તે પરમ
આદર થકી કરવી ને સાંભળવી અને ઉત્સવને
દિવસે વાળુંત્રે સહિત શ્રીકૃષ્ણનાં કીર્તન
કરવા. ॥૫૪॥

અને અમારા આશ્રિત જે સર્વે સત્તસંગી
તેમણે જે પ્રકારે પૂર્વે કહ્યું એ પ્રકારે કરીને જ
નિત્ય પ્રત્યે કરવું અને સંસ્કૃત અને પ્રાકૃત
એવા જે સદ્ગ્રંથ તેમનો અભ્યાસ પણ

પોતાની બુદ્ધિને અનુસારે કરવો. ॥૬૫॥

અને જે મનુષ્ય જેવા ગુણો કરીને યુક્ત
હોય તે મનુષ્યને તેવા કાર્યને વિષે વિચારીને
જ પ્રેરવો પણ જે કાર્યને વિષે જે યોગ્ય ન
હોય તે કાર્યને વિષે તેને ક્યારેય ન પ્રેરવો.
॥૬૬॥

અને પોતાના જે સેવક હોય તે સર્વની
પોતાના સામર્થ્ય પ્રમાણો અન્નવસ્ત્રાદિકે
કરીને યથાયોગ્ય સંભાવના નિરંતર રાખવી.
॥૬૭॥

અને જે પુરુષ જેવા ગુણવાળો હોય તે
પુરુષને તેવા વચને કરીને દેશકાળાનુસારે
યથાયોગ્ય બોલાવવો પણ એથી બીજી રીતે
ન બોલાવવો. ॥૬૮॥

અને વિનયે કરીને યુક્ત એવા જે અમારા આશ્રિત સત્તસંગી તેમણે ગુરુ, રાજા, અતિ વૃદ્ધ, ત્યાગી, વિદ્વાન અને તપસ્વી એ છ જણા આવે ત્યારે સન્મુખ ઉઠવું તથા આસન આપવું તથા મધુર વચને બોલાવવું, ઈત્યાદિક કિયાએ કરીને એમનું સન્માન કરવું. ॥૬૮॥

અને ગુરુ, દેવ ને રાજા એમને સમીપે તથા સભાને વિષે પગ ઉપર પગ ચઢાવીને ન બેસવું તથા વસ્ત્રે કરીને ઢિંચણને બાંધીને ન બેસવું.
॥૭૦॥

અને અમારા આશ્રિત જે સર્વ સત્તસંગી તેમણે પોતાના આચાર્ય સંગાથે ક્યારેય પણ વિવાદ ન કરવો અને પોતાના સામર્થ્ય પ્રમાણે

અન્ન, ધન, વસ્ત્રાદિકે કરીને તે પોતાના
આચાર્યને પૂજવા. ॥૭૧॥

અમારા જે આશ્રિતજન તેમણે પોતાના
આચાર્યને આવતા સાંભળીને આદર થકી
તત્કાળ સન્મુખ જવું અને તે આચાર્ય પોતાના
ગામથી પાછા પધારે ત્યારે ગામની ભાગોળ
સુધી વળાવવા જવું. ॥૭૨॥

અને ઘણુંક છે ફળ જેને વિષે એવું પણ જે
કર્મ તે જો ધર્મ રહિત હોય તો તેનું આચરણ
ન જકરવું. કેમ જે, ધર્મ છે તે જ સર્વ
પુરુષાર્થનો આપનારો છે. માટે કોઈક ફળના
લોભે કરીને ધર્મનો ત્યાગ ન કરવો. ॥૭૩॥

અને પૂર્વ થયા જે મોટા પુરુષ તેમણે પણ
જો ક્યારેક અધર્માચરણ કર્યું હોય તો તેનું

ગ્રહણ ન કરવું અને તેમણે જે ધર્મચરણ કર્યું
હોય તો તેનું ગ્રહણ કરવું. ॥૭૪॥

અને કોઈની પણ જે ગુહ્યવાર્તા તે તો કોઈ
ઠેકાણે પણ પ્રકાશ કરવી જ નહિ અને જે
જવનું જેવી રીતે સન્માન કરવું ઘટતું હોય
તેનું તેવી રીતે જ સન્માન કરવું પણ
સમદાચિએ કરીને એ મર્યાદાનું ઉલ્લંઘન કરવું
નહિ. ॥૭૫॥

અને અમારા જે સર્વ સત્તસંગી તેમણે
ચાતુર્માસિને વિષે વિશેષ નિયમ ધારવો અને
જે મનુષ્ય અસમર્થ હોય તેમણે તો એક શ્રાવણ
માસને વિષે વિશેષ નિયમ ધારવો. ॥૭૬॥

અને તે વિશેષ નિયમ તે કિયા, તો
ભગવાનની કથાનું શ્રાવણ કરવું તથા કથા

વાંચવી તથા ભગવાનના ગુણનું કીર્તન કરવું
તથા પંચામૃત સ્નાને કરીને ભગવાનની
મહાપૂજા કરવી તથા ભગવાનના મંત્રનો જપ
કરવો તથા સ્તોત્રનો પા� કરવો તથા
ભગવાનને પ્રદક્ષિણાઓ કરવી. ॥૭૭॥

તથા ભગવાનને સાષ્ટાંગ નમસ્કાર કરવા
એ જે આઠ પ્રકારના નિયમ તે અમે ઉત્તમ
માન્યા છે. તે માટે એ નિયમમાંથી કોઈ એક
નિયમ જે તે ચોમાસાને વિષે વિશેષપણે
ભક્તિએ કરીને ધારવો. ॥૭૮॥

અને સર્વ જે એકાદશીયો તેમનું વ્રત જે તે
આદર થકી કરવું તથા શ્રીકૃષ્ણ ભગવાનના
જે જન્માષ્ટમી આદિક જન્મદિવસ તેમનું વ્રત
જે તે આદર થકી કરવું તથા શિવરાત્રિનું વ્રત

જે તે આદર થકી કરવું અને તે પ્રતના દિવસને
વિષે મોટા ઉત્સવ કરવા. ॥૭૮॥

અને જે દિવસે પ્રતનો ઉપવાસ કર્યો હોય
તે દિવસે અતિશય યત્ને કરીને દિવસની
નિદ્રાનો ત્યાગ કરવો. કેમ જે, જેમ મૈથુને
કરીને મનુષ્યના ઉપવાસનો નાશ થાય છે,
તેમજ દિવસની નિદ્રાએ કરીને મનુષ્યના
ઉપવાસનો નાશ થઈ જાય છે. ॥૮૦॥

અને સર્વ વૈષ્ણવના રાજા એવા જે શ્રી
વલ્લભાચાર્ય તેના પુત્ર જે શ્રી વિઠુલનાથજી
તે જે તે જે પ્રત અને ઉત્સવના નિર્ણયને કરતા
હવા. ॥૮૧॥

અને તે વિઠુલનાથજીએ કર્યો જે નિર્ણય
તેને જ અનુસરીને સર્વ પ્રત ને ઉત્સવ કરવા

અને તે વિહુલનાથજીએ કહી જે શ્રીકૃષ્ણની
સેવારીતિ તેનું જ ગ્રહણ કરવું. ॥૮૨॥

અને સર્વે જે અમારા આશ્રિત તેમણે
દ્વારિકા આદિક જે તીર્થ તેમની યાત્રા જે તે
પોતાના સામર્થ્ય પ્રમાણે યથાવિધિએ કરીને
કરવી અને વળી પોતાના સામર્થ્ય પ્રમાણે
દીન જનને વિષે દયાવાન થવું. ॥૮૩॥

અને અમારા જે આશ્રિત તેમણે વિષ્ણુ,
શિવ, ગણપતિ, પાર્વતી અને સૂર્ય એ પાંચ
દેવ જે તે પૂજ્યપણે કરીને માનવા. ॥૮૪॥

અને જો ક્યારેક ભૂતપ્રેતાદિકનો ઉપદ્રવ થાય
ત્યારે તો નારાયણકવચનો જપ કરવો અથવા
હનુમાનના મંત્રનો જપ કરવો પણ એ વિના
બીજા કોઈ ક્ષુદ્ર દેવના સ્તોત્ર અને મંત્રનો જપ

ન કરવો. ॥૮૫॥

અને સૂર્યનું ને ચંદ્રમાનું ગ્રહણ થયે સતે
અમારા જે સર્વે સત્સંગી તેમણે બીજી સર્વે
કિયાનો તત્કાળ ત્યાગ કરીને પવિત્ર થઈને
શ્રીકૃષ્ણ ભગવાનના મંત્રનો જ્પ કરવો.
॥૮૬॥

અને તે ગ્રહણ મુકાઈ રહ્યા પછી વસ્ત્રે
સહિત સ્નાન કરીને જે અમારા ગૃહસ્થ
સત્સંગી હોય તેમણે પોતાના સામર્થ્ય પ્રમાણે
દાન કરવું અને જે ત્યાગી હોય તેમણે
ભગવાનની પૂજા કરવી. ॥૮૭॥

અને અમારા સત્સંગી એવા જે ચારે
વર્ણના મનુષ્ય તેમણે જન્મનું સૂતક તથા
મરણનું સૂતક તે પોતપોતાના સંબંધને

અનુસારે કરીને યથાશાસ્ત્ર પાળવું. ॥૮૮॥

અને જે બ્રાહ્મણ વર્ણ હોય તેમણે શમ,
દમ, ક્ષમા અને સંતોષ એ આદિક જે ગુણ
તેમણે યુક્ત થવું અને જે ક્ષત્રિય વર્ણ હોય
તેમણે શૂરવીરપણું અને ધીરજ એ આદિક
જે ગુણ તે તેણે યુક્ત થવું. ॥૮૯॥

અને વैશ્ય વર્ણ હોય તેમણે કૃષિકર્મ તથા
વણજવ્યાપાર તથા વ્યાજવટો એ આદિક જે
વૃત્તિઓ તેમણે કરીને વર્તવું અને જે શુદ્ધ વર્ણ
હોય તેમણે બ્રાહ્મણાદિક ત્રણ વર્ણની સેવા
કરવી એ આદિક જે વૃત્તિઓ તેમણે કરીને
વર્તવું. ॥૯૦॥

અને જે દ્વિજ હોય તેમણે ગભ્યાનાદિક
સંસ્કાર તથા આલ્લિક તથા શ્રાદ્ધ એ ત્રણ જે

તે પોતાના ગૃહ્યસૂત્રને અનુસારે કરીને જેવો
જેનો અવસર હોય અને જેવી ધનસંપત્તિ
હોય તે પ્રમાણે કરવા. ॥૮૧॥

અને ક્યારેક જાણે અથવા અજાણે જો નાનું
મોટું પાપ થઈ જાય તો પોતાની શક્તિ પ્રમાણે
તે પાપનું પ્રાયશ્ચિત્ત કરવું. ॥૮૨॥

અને ચાર વેદ તથા વ્યાસસૂત્ર તથા
શ્રીમદ્ભાગવત નામે પુરાણ તથા
મહાભારતને વિષે તો શ્રીવિષ્ણુસહસ્રનામ
॥૮૩॥

તથા શ્રીભગવદ્ગીતા તથા વિદુરજીએ
કહેલી જે નીતિ તથા સ્કંદ પુરાણનો જે
વિષ્ણુખંડ તેને વિષે રહ્યું એવું જે શ્રી
વાસુદેવમાહાત્મ્ય. ॥૮૪॥

અને ધર્મશાસ્ત્રનાં મધ્યમા રહી એવી જે
યાજ્ઞવલ્ક્યઋષિની સ્મૃતિ એ જે આઠ
સચ્છાસ્ત્ર તે અમને ઈષ્ટ છે. ॥૮૫॥

અને પોતાનાં હિતને ઈચ્છા એવા જે
અમારા સર્વે શિષ્ય તેમણે એ આઠ સચ્છાસ્ત્ર
જે તે સાંભળવાં અને અમારા આશ્રિત જે દ્વિજ
તેમણે એ સચ્છાસ્ત્ર જે તે ભણવાં તથા
ભણાવવાં તથા એમની કથા કરવી. ॥૮૬॥

અને તે આઠ સચ્છાસ્ત્રમાંથી આચાર,
વ્યવહાર અને પ્રાયશ્રિત એ ત્રણનો જે નિર્ણય
કરવો તેને વિષે તો ભિતાક્ષરા ટીકાએ યુક્ત
એવી જે યાજ્ઞવલ્ક્યઋષિની સ્મૃતિ તેનું ગ્રહણ
કરવું. ॥૮૭॥

અને વળી એ આઠ સચ્છાસ્ત્રને વિષે જે

શ્રીમદ્ભાગવત પુરાણ તેના દશમ ને પંચમ
નામે જે બે સ્કર્ણ તે જે તે શ્રીકૃષ્ણ ભગવાનનું
માહાત્મ્ય જાણવાને અર્થે સર્વથી અધિકપણે
જાણવા. ॥૮૮॥

અને દશમસ્કર્ણ તથા પંચમસ્કર્ણ તથા
યાજ્ઞવલ્ક્યની સ્મૃતિ એ જે ત્રણ તે અનુકૂળે
કરીને અમારું ભક્તિશાસ્ત્ર, યોગશાસ્ત્ર અને
ધર્મશાસ્ત્ર છે. કહેતાં દશમસ્કર્ણ તે
ભક્તિશાસ્ત્ર છે અને પંચમસ્કર્ણ તે યોગશાસ્ત્ર છે
અને યાજ્ઞવલ્ક્યની સ્મૃતિ તે ધર્મશાસ્ત્ર છે
એમ જાણવું. ॥૮૯॥

અને શ્રી રામાનુજાચાર્ય કર્યું એવું જે
વ્યાસસૂત્રનું શ્રીભાઈ તથા શ્રીભગવદ્-
ગીતાનું ભાઈ એ જે બે તે અમારું
અધ્યાત્મશાસ્ત્ર છે એમ જાણવું. ॥૧૦૦॥

અને એ સર્વે સચ્છાસ્ત્રને વિષે જે વચન,
તે જે તે શ્રીકૃષ્ણ ભગવાનનું સ્વરૂપ તથા ધર્મ
તથા ભક્તિ તથા વૈરાગ્ય એ ચારનાં અતિ
ઉત્કર્ષપણાને કહેતાં હોય. ॥૧૦૧॥

તે વચન જે તે બીજાં વચન કરતાં
પ્રધાનપણે માનવાં અને શ્રીકૃષ્ણ ભગવાનની
ભક્તિ તે જે તે ધર્મ સહિત જ કરવી એવી
રીતે તે સર્વે સચ્છાસ્ત્રનું રહસ્ય છે. ॥૧૦૨॥

અને શ્રુતિ સ્મૃતિ તેમણે પ્રતિપાદન કર્યો
એવો જે સદાચાર તે ધર્મ જાળવો અને
શ્રીકૃષ્ણભગવાનને વિષે માહાત્મ્યજ્ઞાને સહિત
જે ઘણો સ્નેહ તે ભક્તિ જાળવી. ॥૧૦૩॥

અને શ્રીકૃષ્ણ ભગવાન વિના અન્ય
પદાર્થમાં પ્રીતિ નહિ તે વૈરાગ્ય જાળવો અને

જીવ, માયા અને ઈશ્વર તેમના સ્વરૂપને જે
રૂડી રીતે જાણવું તેને જ્ઞાન કહીએ. ॥૧૦૪॥

અને જે જીવ છે તે હૃદયને વિષે રહ્યો છે
ને આણુસરખો સુક્ષમ છે ને ચૈતન્યરૂપ છે ને
જાણનારો છે અને પોતાની જ્ઞાન શક્તિએ
કરીને નખથી શિખાપર્યત સમગ્ર પોતાના દેહ
પ્રત્યે વ્યાપીને રહ્યો છે અને અછેદ, અભેદ,
અજર, અમર ઈત્યાદિક છે લક્ષણ જેનાં એવો
જીવ છે એમ જાણવો. ॥૧૦૫॥

અને જે માયા છે તે ત્રિગુણાત્મિકા છે ને
અંધકારરૂપ છે ને શ્રીકૃષ્ણ ભગવાનની શક્તિ
છે અને આ જીવને દેહ તથા દેહનાં જે સંબંધી
તેમને વિષે અહું મમત્વની કરાવનારી છે એમ
માયાને જાણવી. ॥૧૦૬॥

અને જે ઈશ્વર છે તે જે તે જેમ હદ્યને
વિષે જીવ રહ્યો છે તેમ તે જીવને વિષે
અંતર્યામીપણે કરીને રહ્યા છે ને સ્વતંત્ર છે ને
સર્વ જીવને કર્મજળનાં આપનારા છે એમ
ઈશ્વરને જાણવા. ॥૧૦૭॥

અને તે ઈશ્વર તે કયા, તો પરબ્રહ્મ
પુરુષોત્તમ એવા જે શ્રીકૃષ્ણ ભગવાન તે
ઈશ્વર છે અને તે શ્રીકૃષ્ણ જે તે આપણા
ઈષ્ટદેવ છે ને ઉપાસના કરવા યોગ્ય છે અને
સર્વ અવતારના કારણ છે. ॥૧૦૮॥

અને સમર્થ એવા જે શ્રીકૃષ્ણ તે જે તે
રાધિકાજીએ યુક્ત હોય ત્યારે રાધાકૃષ્ણ એવે
નામે જાણવા અને રૂક્ષિમણીરૂપ જે લક્ષ્મી
તેમણે યુક્ત હોય ત્યારે લક્ષ્મીનારાયણ એવે
નામે જાણવા. ॥૧૦૯॥

અને એ શ્રીકૃષ્ણ જે તે અર્જુને યુક્ત હોય
ત્યારે નરનારાયણ એવે નામે જાણવા અને
વળી તે શ્રીકૃષ્ણ જે તે બળભદ્રાદિકને યોગે
કરીને તે તે નામે કહેવાય છે એમ જાણવું.
॥૧૧૦॥

અને એ જે રાધાદિક ભક્ત તે જેતે ક્યારેક
તો તે શ્રીકૃષ્ણ ભગવાનને પડખે હોય છે અને
ક્યારેક તો અતિ સ્નેહે કરીને શ્રીકૃષ્ણ
ભગવાનનાં અંગને વિષે રહે છે ત્યારે તો તે
શ્રીકૃષ્ણ ભગવાન એકલા જ હોય એમ
જાણવા. ॥૧૧૧॥

એ હેતુ માટે એ શ્રીકૃષ્ણ ભગવાનનાં જે
સ્વરૂપ તેમને વિષે સર્વે પ્રકારે કરીને ભેદ ન
જાણવો અને ચતુર્ભુજપણું, અષ્ટભુજપણું,

સહસ્રભુજપણું ઈત્યાદિક જે ભેદ જાણાય છે
તે તો દ્વિભુજ એવા જે તે શ્રીકૃષ્ણ તેમની
ઈચ્છાએ કરીને છે એમ જાણવું. ॥૧૧૨॥

અને એવા જે તે શ્રીકૃષ્ણ ભગવાન તેની
જે ભક્તિ તે જે તે પૃથ્વીને વિષે સર્વ મનુષ્ય
તેમણે કરવી અને તે ભક્તિ થકી બીજું
કલ્યાણકારી સાધન કાંઈ નથી એમ જાણવું.
॥૧૧૩॥

અને વિદ્યાદિક ગુણવાળા જે પુરુષ તેમના
ગુણવાનપણાનું એજ પરમફળ જાણવું, કયું
તો જે શ્રીકૃષ્ણ ભગવાનને વિષે ભક્તિ કરવી
ને સત્સંગ કરવો અને એમ ભક્તિ ને સત્સંગ
એ બે વિના તો વિદ્વાન હોય તે પણ
અધોગતિને પામે છે. ॥૧૧૪॥

અને શ્રીકૃષ્ણ ભગવાન તથા શ્રીકૃષ્ણ ભગવાનના જે અવતાર તે જે તે ધ્યાન કરવા યોગ્ય છે તથા શ્રીકૃષ્ણ ભગવાનની જે પ્રતિમા તે પણ ધ્યાન કરવા યોગ્ય છે, માટે એમનું ધ્યાન કરવું, અને મનુષ્ય તથા દેવાદિક જે જીવ તે તો શ્રીકૃષ્ણ ભગવાનના ભક્ત હોય અને બ્રહ્મવેતા હોય તો પણ ધ્યાન કરવા યોગ્ય નથી, માટે એમનું ધ્યાન ન કરવું.
॥૧૧૫॥

અને સ્થૂળ, સૂક્ષ્મ અને કારણ એ જે ત્રણ દેહ તે થકી વિલક્ષણ એવો જે પોતાનો જીવાત્મા તેને બ્રહ્મરૂપની ભાવના કરીને પછી તે બ્રહ્મરૂપે કરીને શ્રીકૃષ્ણ ભગવાનની ભક્તિ જે તે સર્વ કાળને વિષે કરવી. ॥૧૧૬॥

અને શ્રીમદ્ભાગવત પુરાણનો જે દશમસ્કર્ંધ તે જે તે નિત્ય પ્રત્યે આદર થકી સાંભળવો અથવા વર્ષોવર્ષ એકવાર સાંભળવો અને જે પંડિત હોય તેમણે નિત્ય પ્રત્યે વાંચવો અથવા વર્ષોવર્ષ એકવાર વાંચવો. ॥૧૧૭॥

અને એ જે દશમસ્કર્ંધ તેનું પુરશ્વરાજ જે તે પુણ્ય સ્થાનકને વિષે પોતાનાં સામર્થ્ય પ્રમાણે કરવું કરાવવું. અને વળી વિષ્ણુસહસ્રનામ આદિક જે સચ્છાસ્ત્ર તેનું પુરશ્વરાજ પણ પોતાના સામર્થ્ય પ્રમાણે કરવું કરાવવું, તે પુરશ્વરાજ કેવું છે, તો પોતાનાં મનવાંદિત ફળને આપે એવું છે. ॥૧૧૮॥

અને કષ્ટની દેનારી એવી કોઈ દેવસંબંધી

આપદા આવી પડે તથા મનુષ્ય સંબંધી
 આપદા આવી પડે તથા રોગાદિક આપદા
 આવી પડે તેને વિષે જેમ પોતાની ને બીજાની
 રક્ષા થાય તેમ વર્તવું, પણ બીજી રીતે ન
 વર્તવું. ॥૧૧૮॥

અને આચાર, વ્યવહાર અને પ્રાયશ્રિત એ
 જે ત્રણ વાનાં તે જે તે દેશ, કાળ, અવસ્થા,
 દ્રવ્ય, જાતિ અને સામર્થ્ય એટલાને અનુસારે
 કરીને જાણવાં. ॥૧૨૦॥

અમે અમારો જે મત તે વિશિષ્ટાદ્વિત છે
 એમ જાણવું અને અમને પ્રિય એવું જે ધામ
 તે ગોલોક છે એમ જાણવું અને તે ધામને વિષે
 બ્રહ્મરૂપે કરીને જે શ્રીકૃષ્ણ ભગવાનની સેવા
 કરવી તે અમે મુક્તિ માની છે એમ જાણવું.

॥૧૨૧॥

અને આ જે પૂર્વ સર્વ ધર્મ કહ્યા તે જે તે
 અમારા આશ્રિત જે ત્યાગી ગૃહસ્� બાઈ
 બાઈ સર્વ સત્સંગી તેમના સામાન્ય ધર્મ કહ્યા
 છે, કહેતાં સર્વ સત્સંગી માત્રને સરખા
 પાળવાના છે. અને હવે એ સર્વેના જે વિશેષ
 ધર્મ છે તેમને પૃથકું પૃથકું પણો કરીને કહીએ
 છીએ. ॥૧૨૨॥

હવે પ્રથમ ધર્મવંશી જે આચાર્ય અને
 તેમની પત્નીઓ તેમના જે વિશેષ ધર્મ તે
 કહીએ છીએ - અમારા મોટાભાઈ અને
 નાનાભાઈ તેમના પુત્ર જે અયોધ્યાપ્રસાદ
 અને રધુવીર તેમણે પોતાના સમીપ સંબંધ
 વિનાની જે બીજી સ્ત્રીઓ તેમને મંત્ર ઉપદેશ

ક્યારેય ન કરવો. ॥૧૨૩॥

અને તે સ્ત્રીઓને ક્યારેય પણ અડવું નહિ
અને તે સાથે બોલવું નહિ અને કોઈ જીવને
વિષે કુરપણું ન કરવું અને કોઈની થાપણ ન
રાખવી. ॥૧૨૪॥

અને વ્યવહારકાર્યને વિષે કેનું પણ
જમાનગરું ન કરવું અને કોઈ આપત્કાળ
આવી પડે તો ભિક્ષા માર્ગીને પોતાનો નિર્વહિ
કરીને તે આપત્કાળને ઉલ્લંઘવો પણ કોઈનું
કરજ તો ક્યારેય ન કરવું. ॥૧૨૫॥

અને પોતાના જે શિષ્ય તેમણે ધર્મનિભિતે
પોતાને આપ્યું જે અન્ન તે વેચવું નહિ અને
તે અન્ન જુનું થાય તો તે જુનું કોઈકને દઈને
નવું લેવું અને એવી રીતે જે જુનાનું નવું કરવું

તે વેચ્યું ન કહેવાય. ॥૧૨૬॥

અને ભાદરવા સુદી ચતુર્થીને દિવસે
ગાણપતિની પૂજા કરવી તથા આસો વદી
ચતુર્દશીને દિવસે હનુમાનજીની પૂજા કરવી.
॥૧૨૭॥

અને અમારે આશ્રિત જે સર્વે સત્તસંગી તેમના
ધર્મની રક્ષા કરવાને અર્થે એ સર્વેના ગુરુપણાને
વિષે અમે સ્થાપન કર્યા એવા જે તે
અયોધ્યાપ્રસાદ અને રધુવીર તેમણે મુમુક્ષુ
જનને દીક્ષા આપવી. ॥૧૨૮॥

અને પોતાના આશ્રિત જે સર્વે સત્તસંગી
તેમને અધિકાર પ્રમાણે પોતપોતાના ધર્મને
વિષે રાખવા અને સાધુને આદર થકી માનવા
તથા સંઘાસ્ત્રનો અભ્યાસ આદર થકી કરવો.

॥૧૨૯॥

અને મોટાં જે મંદિર તેમને વિષે અમે
સ્થાપન કર્યા એવા જે શ્રી લક્ષ્મીનારાયણ
આદિક શ્રીકૃષ્ણાનાં સ્વરૂપ તેમની જે સેવા તે
યથાવિધિએ કરીને કરવી. ॥૧૩૦॥

અને ભગવાનના મંદિર પ્રત્યે આવ્યો જે
હરકોઈ અન્નાર્થી મનુષ્ય તેની પોતાનાં સામર્થ્ય
પ્રમાણે અન્નના દાને કરીને આદર થકી
સંભાવના કરવી. ॥૧૩૧॥

અને વિદ્યાર્થી ભણાવ્યાની શાળા કરાવીને
પછી તેમાં એક વિદ્વાન બ્રાહ્મણને રાખીને
પૃથ્વીને વિષે સદ્ગ્વિદ્યાની પ્રવૃત્તિ કરાવવી.
કેમ જે, વિદ્યાદાને કરીને મોટું પુણ્ય થાય છે.
॥૧૩૨॥

અને હવે એ અયોધ્યાપ્રસાદ અને રઘુવીર
એ બેની જે પત્નીઓ તેમણે પોતપોતાના
પતિની આજ્ઞાએ કરીને સ્ત્રીઓને જ
શ્રીકૃષ્ણના મંત્રનો ઉપદેશ કરવો પણ પુરુષને
ન કરવો. ॥૧૩૩॥

અને વળી તે બે જણની જે પત્નીઓ તેમણે
પોતાના સમીપ સંબંધ વિનાના જે પુરુષ
તેમનો સ્પર્શ ક્યારેય ન કરવો અને તેમની
સાથે બોલવું નહિ ને તેમને પોતાનું મુખ પણ
ન દેખાડવું. (એવી રીતે ધર્મવંશી આચાર્ય
અને તેમની પત્નીઓ તેમના જે વિશેષ ધર્મ
તે કહ્યા) ॥૧૩૪॥

હવે ગૃહસ્થાશ્રમીના જે વિશેષ ધર્મ તે
કહીએ છીએ. - અમારે આશ્રિત જે

ગૃહસ્થાશ્રમી પુરુષ તેમણે પોતાના સમીપ
સંબંધ વિનાની જે વિધવા સ્ત્રીઓ તેમનો
સ્પર્શ ન કરવો. ॥૧૩૫॥

અને તે ગૃહસ્થાશ્રમી પુરુષ તેમણે યુવા
અવસ્થાએ યુક્ત એવી જે પોતાની મા, બેન
અને દિકરી તે સંગાથે પણ આપત્કાળ વિના
એકાંત સ્થળને વિષે ન રહેવું અને પોતાની
સ્ત્રીનું દાન કોઈને ન કરવું. ॥૧૩૬॥

અને જે સ્ત્રીને કોઈ પ્રકારના વ્યવહારે
કરીને રાજાનો પ્રસંગ હોય તેવી સ્ત્રીનો જે
પ્રસંગ તે કોઈ પ્રકારે પણ ન કરવો. ॥૧૩૭॥

અને તે ગૃહસ્થાશ્રમી તેમણે પોતાને ઘેર
આવ્યો એવો જે અતિથી તેને પોતાના સામર્થ્ય
પ્રમાણે અન્નાદિકે કરીને પૂજવો અને વળી

હોમાદિક જે દેવકર્મ અને શ્રાવ્યાદિક જે પિતૃકર્મ તે જે તે પોતાના સામર્થ્ય પ્રમાણે યથાવિધિ જેમ ઘટે તેમ કરવું. ॥૧૩૮॥

અને અમારા આશ્રિત જે ગૃહસ્થ તેમણે માતા, પિતા અને ગુરુ તથા રોગાતુર એવા જે કોઈ મનુષ્ય તેમની જે સેવા તે જીવનપર્યત પોતાના સામર્થ્ય પ્રમાણે કરવી. ॥૧૩૯॥

અને વળી પોતાનાં વર્ણાશ્રમને ઘટિત એવો જે ઉધમ તે પોતાના સામર્થ્ય પ્રમાણે કરવો અને કૃષિવૃત્તિવાળા જે ગૃહસ્થ સત્સંગી તેમણે બળદિયાના વૃષણાનો ઉચ્છેદ ન કરવો. ॥૧૪૦॥

અને તે ગૃહસ્થ સત્સંગી તેમણે પોતાના સામર્થ્ય પ્રમાણે સમયને અનુસરીને જેટલો

પોતાના ધરમાં વરો હોય તેટલા અન્નદ્રવ્યનો
સંગ્રહ જે તે કરવો અને જેના ધરમાં પશુ હોય
એવા જે ગૃહસ્થ તેમણે પોતાના સામર્થ્ય
પ્રમાણે ચાર્ય પુળાનો સંગ્રહ કરવો. ॥૧૪૧॥

અને ગાય, બળદ, ભેંશ, ધોડા આદિક
જે પશુ તેમની તૃણ-જળાદિકે કરીને પોતાવતે
જો સંભાવના થાય તો તે પશુને રાખવાં અને
જો સંભાવના ન થાય તો ન રાખવાં.
॥૧૪૨॥

અને સાક્ષીએ સહિત લખત કર્યા વિના
તો પોતાના પુત્ર અને મિત્રાદિક સાથે પણ
પૃથ્વી ને ધનના લેણાદેણે કરીને વ્યવહાર જે
તે ક્યારેય ન કરવો. ॥૧૪૩॥

અને પોતાનું અથવા બીજાનું જે વિવાહ

સંબંધી કાર્ય તેને વિષે આપવા યોગ્ય જે ધન
તેનું સાક્ષીએ સહિત લખત કર્યા વિના કેવળ
બોલી જ ન કરવી. ॥૧૪૪॥

અને પોતાની ઉપજનું જે દ્રવ્ય તેને અનુસારે
નિરંતર ખરચ કરવો પણ તે ઉપરાંત ન કરવો
અને જે ઉપજ કરતાં વધારે ખરચ કરે છે તેને
મોટું દુઃખ થાય છે એમ સર્વે ગૃહસ્થોએ મનમાં
જાણવું. ॥૧૪૫॥

અને પોતાના વ્યવહાર કાર્યને વિષે જેટલા
ધનની ઉપજ હોય તથા જેટલો ખરચ હોય તે
બેયને સંભારીને નિત્ય પ્રત્યે રૂડા અક્ષરે કરીને
પોતે તેનું નામું લખવું. ॥૧૪૬॥

અને તે ગૃહસ્થાશ્રમી સત્સંગી તેમણે
પોતાની જે વૃત્તિ અને ઉધમ તે થકી પામ્યું જે

ધન ધાન્યાદિક તે થકી દશમો ભાગ કાઢીને
શ્રીકૃષ્ણ ભગવાનને અર્પણ કરવો અને જે
વ્યવહારે દુર્બળ હોય તેમણે વીસમો ભાગ
અર્પણ કરવો. ॥૧૪૭॥

અને એકાદશી આદિક જે વ્રત તેમનું જે
ઉધાપન તે જે તે પોતાના સામર્થ્ય પ્રમાણે
યથાશાસ્ત્ર કરવું. તે ઉધાપન કેવું છે, તો
મનવાંદિત ફળનું આપનારું છે. ॥૧૪૮॥

અને શ્રાવણ માસને વિષે શ્રી મહાદેવનું
પૂજન જે તે બિલ્વપત્રાદિકે કરીને પ્રીતિ પૂર્વક
સર્વ પ્રકારે પોતે કરવું અથવા બીજા પાસે
કરાવવું. ॥૧૪૯॥

અને પોતાના જે આચાર્ય તે થકી તથા
શ્રીકૃષ્ણ ભગવાનનાં જે મંદિર તે થકી કરજ

ન કાઢવું અને વળી તે પોતાના આચાર્ય થકી
અને શ્રીકૃષ્ણનાં મંદિર થકી પોતાના
વ્યવહારને અર્થે પાત્ર, ઘરેણાં અને વસ્ત્રાદિક
જે વસ્તુ તે માર્ગી લાવવા નહિ. ॥૧૫૦॥

અને શ્રીકૃષ્ણ ભગવાન તથા પોતાના ગુરુ
તથા સાધુ એમનાં દર્શન કરવાને અર્થે ગયે
સતે માર્ગને વિશે પારકું અન્ન ખાવું નહિ
તથા શ્રીકૃષ્ણ ભગવાન તથા પોતાના ગુરુ
તથા સાધુ તેમનાં જે સ્થાનક તેમને વિષે પણ
પારકું અન્ન ખાવું નહિ, કેમ જે, તે પારકું
અન્ન તો પોતાનાં પુણ્યને હરી લે એવું છે
માટે પોતાની ગાંઠનું ખરચ ખાવું. ॥૧૫૧॥

અને પોતાનાં કામકાજ કરવા તેડ્યા જે
મજૂર તેમને જેટલું ધન અથવા ધાન્ય દીધાનું

કહ્યું હોય તે પ્રમાણે જ આપવું પણ તેમાંથી
 ઓછું ન આપવું અને પોતા પાસે કોઈ કરજ
 માગતો હોય અને તે કરજ દઈ ચુક્યા હોઈએ
 તે વાતને છાની ન રાખવી તથા પોતાનો વંશ
 તથા કન્યાદાન તે પણ છાનું ન રાખવું અને
 દુષ્ટ એવા જે જન તેમની સાથે વ્યવહાર ન
 કરવો. ॥૧૫૨॥

અને જે ઠેકાણે પોતે રહેતા હોઈએ તે ઠેકાણે
 કોઈક કઠળા ભૂંડો કાળ અથવા શત્રુ અથવા
 રાજા તેમના ઉપદ્રવે કરીને સર્વે પ્રકારે પોતાની
 લાજ જતી હોય કે ધનનો નાશ થતો હોય કે
 પોતાના પ્રાણનો નાશ થતો હોય. ॥૧૫૩॥

અને તે જો પોતાના મૂળ ગરાસનું તથા
 વતનનું ગામ હોય તો પણ તેનો વિવેકી એવા

જે અમારા સત્તસંગી ગૃહસ્� તેમણે તત્કાળ ત્યાગ કરી દેવો અને જ્યાં ઉપદ્રવ ન હોય તેવો જે બીજો દેશ તે પ્રત્યે જઈને સુખેથી રહેવું. ॥૧૫૪॥

અને ધનાઢ્ય એવા જે ગૃહસ્થ સત્તસંગી તેમણે હિંસાએ રહિત એવા જે વિષ્ણુસંબંધી યજ્ઞ તે કરવા તથા તીર્થને વિષે તથા દ્વાદશી આદિક પર્વને વિષે બ્રાહ્મણ તથા સાધુ તેમને જમાડવા. ॥૧૫૫॥

અને તે ધનાઢ્ય એવા જે ગૃહસ્થ સત્તસંગી તેમણે ભગવાનના મંદિરને વિષે મોટા ઉત્સવ કરાવવા તથા સુપાત્ર એવા જે બ્રાહ્મણ તેમને નાનાં પ્રકારનાં દાન દેવા. ॥૧૫૬॥

અને અમારે આશ્રિત એવા જે સત્તસંગી

રાજા તેમણે ધર્મશાસ્ત્રને આશરીને પોતાના પુત્રની પેઠે પોતાની પ્રજાનું પાલન કરવું અને પૃથ્વીને વિષે ધર્મનું સ્થાપન કરવું. ॥૧૫૭॥

અને તે રાજા તેમણે રાજ્યનાં જે સાત અંગ તથા ચાર ઉપાય તથા છ ગુણ તે જે તે લક્ષણો કરીને યથાર્થપણે જાણવાં અને તીર્થ જે ચાર મોકલ્યાનાં સ્થાનક તથા વ્યવહારના જાણનારા જે સભાસદ તથા દંડવા યોગ્ય જે માણસ તથા દંડવા યોગ્ય નહિ એવા જે માણસ એ સર્વને લક્ષણો કરીને યથાર્થપણે જાણવા. ॥૧૫૮॥

હવે સુવાસિની બાઈઓના વિશેષ ધર્મ કહીએ છીએ.-અમારે આશ્રિત જે સુવાસિની બાઈઓ તેમણે પોતાનો પતિ અંધ હોય,

રોગી હોય, દરિદ્રી હોય, નપુંસક હોય તો પણ તેને ઈશ્વરની પેઠે સેવવો અને તે પતિ પ્રત્યે કટુક વચ્ચન ન બોલવું. ॥૧૫૮॥

અને તે સુવાસિની સ્ત્રીઓ તેમણે રૂપ ને યૌવન તેણે યુક્ત અને ગુણવાન એવો જે અન્ય પુરુષ તેનો પ્રસંગ સહજ સ્વભાવે પણ ન કરવો. ॥૧૫૯॥

અને પતિપ્રતા એવી જે સુવાસિની સ્ત્રીઓ તેમણે પોતાની નાભિ, સાથળ અને છાતી તેને બીજો પુરુષ દેખે એમ ન વર્તવું અને ઓઢ્યાના વસ્ત્ર વિના ઉઘાડે શરીરે ન રહેવું અને ભાંડ ભવાઈ જોવા ન જવું અને નિર્લજ્જ એવી જે સ્ત્રીઓ તથા સ્વૈરિણી, કામિની અને પુંશ્લી એવી જે સ્ત્રીઓ તેમનો સંગ ન કરવો.

॥૧૬૧॥

અને તે સુવાસિની સ્ત્રીઓ તેમણે પોતાનો
પતિ પરદેશ ગયે સતે આભૂષણ ન ધારવાં,
રૂડાં વસ્ત્ર ન પહેરવાં, પારકે ઘેર બેસવા ન
જવું અને હાસ્ય વિનોદાદિકનો ત્યાગ કરવો.

॥૧૬૨॥

હવે વિધવા સ્ત્રીઓનાં વિશેષ ધર્મ કહીએ
છીએ.-અમારે આશ્રિત જે વિધવા સ્ત્રીઓ
તેમણે તો પતિબુદ્ધિએ કરીને શ્રીકૃષ્ણા
ભગવાનને સેવવા અને પોતાના પિતા,
પુત્રાદિક જે સંબંધિ તેમની આજ્ઞાને વિષે વર્તવું
પણ સ્વતંત્રપણે ન વર્તવું.॥૧૬૩॥

અને તે વિધવા સ્ત્રીઓ તેમણે પોતાનાં
સમીપ સંબંધ વિનાના જે પુરુષ તેમનો સ્પર્શ

ક્યારેય ન કરવો અને પોતાની યુવાવસ્થાને
વિષે અવશ્ય કાર્ય વિના સમીપ સંબંધ
વિનાના જે યુવા પુરુષ તેમની સાથે ક્યારેય
પણ બોલવું નહિ. ॥૧૬૪॥

અને ઘાવણો જે બાળક તેના સ્પર્શને વિષે
તો જેમ પશુને અડી જવાય અને દોષ નથી
તેમ દોષ નથી અને કોઈ અવશ્યનું કામકાજ
પડે તેને વિષે કોઈક વૃદ્ધ પુરુષને અડી જવાય
તથા તે વૃદ્ધ સાથે બોલાય તેને વિષે દોષ નથી.
॥૧૬૫॥

અને તે વિધવા સ્ત્રીઓ તેમણે પોતાના
સમીપ સંબંધ વિનાના જે પુરુષ તે થકી
કોઈપણ વિદ્યા ન ભણવી અને ત્રત ઉપવાસે
કરીને વારંવાર પોતાનાં દેહનું દમન કરવું.

॥૧૬૬॥

અને તે વિધવા સ્ત્રીઓ તેમણે પોતાના ઘરમાં પોતાના જીવનપર્યંત દેહનિર્વહિ થાય એટલું જ જો ધન હોય તો તે ધન જે તે ધર્મ કાર્યને વિષે પણ ન આપવું અને જો તેથી અધિક હોય તો આપવું. ॥૧૬૭॥

અને વિધવા સ્ત્રીઓ તેમણે એકવાર આહાર કરવો અને પृથ્વીને વિષે સૂવું અને મૈથુનાસક્ત એવા જે પશુપક્ષી આદિક જીવ પ્રાણીમાત્ર તેમને જોવાં નહિ. ॥૧૬૮॥

અને તે વિધવા સ્ત્રીઓ તેમણે સુવાસિની સ્ત્રીના જેવો વેષ ન ધારવો તથા સંન્યાસિની તથા વૈરાગીની તેના જેવો વેષ ન ધારવો અને પોતાનો દેશ, કુળ અને આચાર તેને વિરુદ્ધ

એવો જે વેષ તે પણ ક્યારેય ન
ધારવો. ॥૧૬૮॥

અને ગર્ભની પાડનારી જે સ્ત્રી તેનો સંગ
ન કરવો અને તેનો સ્પર્શ પણ ન કરવો અને
પુરુષનાં શૃંગાર રસ સંબંધી જે વાત તે
ક્યારેય ન કરવી અને ન સાંભળવી. ॥૧૭૦॥

અને યુવા અવસ્થાને વિષે રહી એવી જે
વિઘવા સ્ત્રીઓ તેમણે યુવા અવસ્થાવાળા
જે પોતાના સંબંધી પુરુષ તેમની સંગાથે પણ
એકાંત સ્થળને વિષે આપત્કાળ પડ્યા વિના
ન રહેવું. ॥૧૭૧॥

અને હોળીની રમત ન કરવી ને
આભૂષણાદિકનું ધારણ ન કરવું અને
સુવણાદિક ધાતુના તારે યુક્ત એવાં જે જીણાં

વસ્ત્ર તેનું ધારણ પણ ક્યારેય ન કરવું.
॥૧૭૨॥

અને સુવાસિની ને વિધવા એવી જે
સ્ત્રીઓ તેમણે વસ્ત્ર પહેર્યા વિના ન્હાવું નહિ
અને પોતાનું જે રજસ્વલાપણું તે કોઈ પ્રકારે
ગુપ્ત ન રાખવું. ॥૧૭૩॥

અને વળી રજસ્વલા એવી જે સુવાસિની
અને વિધવા સ્ત્રીઓ તે ત્રણ દિવસ સુધી કોઈ
મનુષ્યને તથા વસ્ત્રાદિકને અડે નહિ અને
ચોથે દિવસે નાહીને અડવું. (એવી રીતે
ગૃહસ્થાશ્રમી એવા જે પુરુષ અને સ્ત્રીઓ
તેમના જે આ વિશેષ ધર્મ કહ્યા તે સર્વ ધર્મવંશી
આચાર્ય અને તેમની પત્નીઓ તેમણે પણ
પાળવા, કેમ કે એ ગૃહસ્થ છે) ॥૧૭૪॥

હવે નૈષિક બ્રહ્મચારીના જે વિશેષ ધર્મ તે કહીએ છીએ.-અમારે આશ્રિત એવા જે નૈષિક બ્રહ્મચારી તેમણે સ્ત્રીમાત્રનો સ્પર્શ ન કરવો અને સ્ત્રીઓ સંગાથે બોલવું નહિ અને જાણીને તે સ્ત્રીઓ સન્મુખ જોવું નહિ.
॥૧૭૫॥

અને તે સ્ત્રીઓની વાર્તા ક્યારેય ન કરવી ને ન સાંભળવી અને જે સ્થાનકને વિષે સ્ત્રીઓનો પગફેર હોય તે સ્થાનકને વિષે સાનાદિક કિયા કરવા ન જવું.॥૧૭૬॥

અને દેવતાની પ્રતિમા વિના બીજી જે સ્ત્રીની પ્રતિમા ચિત્રની અથવા કાષાદિકની હોય તેનો સ્પર્શ ન કરવો અને જાણીને તો તે પ્રતિમાને જોવી પણ નહિ. ॥૧૭૭॥

અને તે નૈષિક બ્રહ્મચારી તેમણે સ્ત્રીની પ્રતિમાન કરવી અને સ્ત્રીએ પોતાના શરીર ઉપર ધારેલું જે વસ્ત્ર તેને અડવું નહિ અને મૈથુનાસક્ત એવા જે પશુ-પક્ષી આદિક પ્રાણીમાત્ર તેમને જાણીને જોવાં નહિ.
॥૧૭૮॥

અને સ્ત્રીના વેશને ધરી રહ્યો એવો જે પુરુષ તેને અડવું નહિ અને તેની સામું જોવું નહિ અને તે સાથે બોલવું નહિ અને સ્ત્રીને ઉદ્દેશ કરીને ભગવાનની કથા-વાર્તા-કીર્તન પણ ન કરવાં. ॥૧૭૯॥

અને તે નૈષિક બ્રહ્મચારી તેમણે પોતાના બ્રહ્મચર્યપ્રતનો ત્યાગ થાય એવું જે વચન તે તો પોતાના ગુરુનું પણ ન માનવું. ને સદાકાળ

ધીરજવાન રહેવું અને સંતોષે યુક્ત રહેવું ને
માને રહિત રહેવું. ॥૧૮૦॥

અને બળાત્કારે કરીને પોતાને અતિશય
સમીપે આવતી એવી જે સ્ત્રી તેને બોલીને
અથવા તિરસ્કાર કરીને પણ તુરત નીવારવી પણ
સમીપે આવવા દેવી નહિ. ॥૧૮૧॥

અને જો કયારેક સ્ત્રીઓનો અથવા
પોતાનો પ્રાણનાશ થાય એવો આપત્કાળ
આવી પડે ત્યારે તો તે સ્ત્રીઓને અડીને
અથવા તે સાથે બોલીને પણ તે સ્ત્રીઓની
રક્ષા કરવી અને પોતાની પણ રક્ષા કરવી.
॥૧૮૨॥

અને તે નૈષિક બ્રહ્મચારી તેમણે પોતાને
શરીરે તૈલમર્દન ન કરવું ને આયુધ ન ધારવું

ને ભયંકર એવો જે વેશ તે ન ધારવો અને
રસના ઈન્જિયને જીતવી. ॥૧૮૩॥

અને જે બ્રાહ્મણના ઘરને વિષે સ્ત્રી
પીરસનારી હોય તેને ધેર ભિક્ષા કરવા જવું
નહિ અને જ્યાં પુરુષ પીરસનારો હોય ત્યાં
જવું. ॥૧૮૪॥

અને તે નૈષિદ્ધક બ્રહ્મચારી તેમણે
વેદશાસ્ત્રનો અભ્યાસ કરવો ને ગુરુની સેવા
કરવી ને સ્ત્રીઓની પેઠે જ સ્ત્રોજ પુરુષનો સંગ
જે તે સર્વકાળે વર્જવો. ॥૧૮૫॥

અને જાતિએ કરીને જે બ્રાહ્મણ હોય તે
કોઈએ પણ ચર્મવારી ન પીવું ને દુંગળી ને
લસણ આદિક જે અભક્ષ્ય વસ્તુ તે બ્રાહ્મણ
જાતિ હોય તેણે કોઈ પ્રકારે ન ખાવું. ॥૧૮૬॥

અને જે બ્રાહ્મણ હોય તેણે સ્નાન, સંધ્યા, ગાયત્રીનો જ્યુ, શ્રીવિષ્ણુની પૂજા અને વैશ્વદેવ એટલા વાનાં કર્યાવિના ભોજન કરવું જ નહિ. (એવી રીતે નૈષિક બ્રહ્મચારીના વિશેષ ધર્મ કહ્યા.) ॥૧૮૭॥

હવે સાધુના જે વિશેષ ધર્મ તે કહીએ છીએ. - અમારે આશ્રિત જે સર્વે સાધુ તેમણે નૈષિક બ્રહ્મચારીની પેઠે સ્ત્રીઓનાં દર્શન, ભાષણાદિક પ્રસંગનો ત્યાગ કરવો તથા સ્ત્રોળ પુરુષના પ્રસંગાદિકનો ત્યાગ કરવો અને અંતઃશત્રુ જે કામ, કોધ, લોભ અને માન આદિક તેમને જીતવા. ॥૧૮૮॥

અને સર્વે જે ઈન્દ્રિયો તે જીતવી ને રસના ઈન્દ્રિયને તો વિશેષે કરીને જીતવી અને

દ્વયનો સંગ્રહ પોતે કરવો નહિ ને કોઈ બીજા
પાસે પણ કરાવવો નહિ. ॥૧૮૮॥

અને કોઈની થાપણ ન રાખવી અને
ક્યારેય પણ ધીરજતાનો ત્યાગ ન કરવો અને
પોતાના ઉતારાની જાયગા બંધીની હોય તો
તેને વિષે ક્યારેય પણ સ્ત્રીનો પ્રવેશ થવા
દેવો નહિ. ॥૧૮૯॥

અને તે સાધુ તેમણે આપત્કાળ પડ્યા વિના
રાત્રિને વિષે સંઘ સોબત વિનાનું ચાલવું નહિ
તથા આપત્કાળ પડ્યા વિના ક્યારેય પણ
એકલા ચાલવું નહિ. ॥૧૯૦॥

અને જે વસ્ત્ર બહુ મૂલ્યવાળું હોય તથા
ચિત્રવિચિત્ર ભાત્યનું હોય તથા કસુંબાદિક
જે રંગ તેણે કરીને રંગેલું હોય તથા શાલ

હુશાલા હોય ને તે જો બીજાની દૂર્ઘાત્મક કરીને
પોતાને પ્રાપ્ત થયું હોય તો પણ તે વસ્ત્ર
પોતાને પહેરવું-ઓફવું નહિ. ॥૧૮૨॥

અને ભિક્ષા તથા સભાપ્રસંગ એ બે કાર્ય
વિના ગૃહસ્થના ઘર પ્રત્યે જવું નહિ અને
ભગવાનની જે નવ પ્રકારની ભક્તિ તે વિના
વર્થકાળ નિર્ગમવો નહિ, નિરંતર ભક્તિ કરીને
જ કાળ નિર્ગમવો. ॥૧૮૩॥

અને જે ગૃહસ્થનાં ઘરને વિષે રાંધેલ
અન્નનો પીરસનારો પુરુષ જ હોય તથા
સ્ત્રીઓનો દર્શનાદિક પ્રસંગ કોઈ રીતે થાય
એમ ન હોય. ॥૧૮૪॥

તેવી રીતનું જે ગૃહસ્થનું ઘર તે પ્રત્યે
અમારા સાધુ તેમણે જમવા જવું અને એ કહ્યું

તેવું ન હોય તો કાચું અન્ન માર્ગીને પોતાના
હાથે રસોઈ કરવી ને ભગવાનને નૈવેદ
ધરીને જમવું. ॥૧૮૫॥

અને પૂર્વ ઋષભદેવ ભગવાનના પુત્ર જે
ભરતજી તે જે તે પૃથ્વીને વિષે જડ બ્રહ્મણ
થકા જેમ વર્તતા હવા તેમજ પરમહંસ એવા
જે અમારા સાધુ તેમણે વર્તવું. ॥૧૮૬॥

અને નૈષિક બ્રહ્મચારી ને એ સાધુ તેમણે
તાંબુલ તથા અઝીણ તથા તમાકુ ઈત્યાદિકનું
ભક્ષણ તે જતને કરીને વર્જવું. ॥૧૮૭॥

અને તે નૈષિક બ્રહ્મચારી ને સાધુ તેમણે
ગર્ભધાન આદિક જે સંસ્કાર તેમને વિષે
જમવું નહિ તથા એકાદશાહ પર્યંત જે પ્રેત
શ્રાદ્ધ તેમને વિષે જમવું નહિ તથા દ્વાદશાહ

શ્રાદ્ધને વિષે જમવું નહિ. ॥૧૮૮॥

અને રોગાદિક આપત્કાળ પડ્યા વિના
દિવસે સૂવું નહિ અને ગ્રામ્યવાર્તા કરવી નહિ
ને જાણીને સાંભળવી નહિ. ॥૧૮૯॥

અને તે નૈષિક બ્રહ્મચારી ને સાધુ તેમણે
રોગાદિક આપત્કાળ પડ્યા વિના ખાટલા
ઉપર સૂવું નહિ અને સાધુની આગળ તો
નિરંતર નિષ્કપ્તપણે વર્તવું. ॥૨૦૦॥

અને તે સાધુ ને બ્રહ્મચારી તેમણે કોઈક
કુમતિવાળા દુષ્ટ જન હોય ને તે પોતાને ગાળ
દે અથવા મારે તો તે સહન જ કરવું પણ તેને
સામી ગાળ ન દેવી ને મારવો નહિ અને તેનું
જેમ હિત થાય તેમજ મનમાં ચિંતવન કરવું
પણ તેનું ભૂંદું થાય એવો તો સંકલ્પ પણ ન

કરવો. ||૨૦૧||

અને કોઈ નું દૂષ્ટપણું ન કરવું તથા ચાડિયાપણું
ન કરવું ને કોઈ નાં ચારચક્ષુ ન થવું અને દેહને
વિષે અહંબુદ્ધિ ન કરવી ને સ્વજનાદિકને વિષે
મમતા ન કરવી. (એવી રીતે સાધુના વિશેષ
ધર્મ કહ્યાં.) ||૨૦૨||

અને અમારે આશ્રિત એવા જે સત્તસંગી
બાઈ ભાઈ સર્વે તેમના જે સામાન્ય ધર્મ અને
વિશેષ ધર્મ તે જે તે સંક્ષેપે કરીને આવી રીતે
અમે લખ્યા છે અને આ ધર્મનો જે વિસ્તાર તે
તો અમારા સંપ્રદાયનાં જે ગ્રંથ તે થકી
જાણવો. ||૨૦૩||

અને સર્વ જે સચ્છાસ્ત્ર તેનો જે સાર તેને
અમે અમારી બુદ્ધિએ કરીને ઉદ્ધારીને આ

શિક્ષાપત્રી જે તે લખી છે, તે કેવી છે તો,
સર્વે મનુષ્યમાત્રને મનવાંછિત ફળની દેનારી
છે. ॥૨૦૪॥

એ હેતુ માટે અમારા આશ્રિત જે સર્વે
સત્તસંગી તેમણે સાવધાનપણે કરીને નિત્ય
પ્રત્યે આ શિક્ષાપત્રીને અનુસરીને જ વર્તવું
પણ પોતાના મનને જાણો તો ક્યારેય ન વર્તવું.
॥૨૦૫॥

અને જે અમારા આશ્રિત પુરુષ ને સ્ત્રીઓ
તે જે તે આ શિક્ષાપત્રી પ્રમાણે વર્તશે તો તે
ધર્મ, અર્થ, કામ ને મોક્ષ એ ચાર પુરુષાર્થની
સિદ્ધિને નિશ્ચય પામશે. ॥૨૦૬॥

અને જે બાઈ બાઈ આ શિક્ષાપત્રી પ્રમાણે
નહિ વર્ત તે તો અમારા સંપ્રદાય થકી બાહેર

છે એમ અમારા સંપ્રદાયવાળા સ્ત્રી પુરુષ
તેમણે જાણવું. ॥૨૦૭॥

અને અમારા જે આશ્રિત સત્તસંગી તેમણે
આ શિક્ષાપત્રીનો નિત્ય પ્રત્યે પા� કરવો
અને જેને ભણતા આવડતું ન હોય તેમણે તો
આદર થકી આ શિક્ષાપત્રીનું શ્રવણ કરવું.
॥૨૦૮॥

અને આ શિક્ષાપત્રીને વાંચી સંભળાવે
એવો કોઈ ન હોય ત્યારે તો નિત્ય પ્રત્યે આ
શિક્ષાપત્રીની પૂજા કરવી અને આ જે અમારી
વાણી તે અમારું સ્વરૂપ છે એ રીતે પરમ આદર
થકી માનવી. ॥૨૦૯॥

અને આ જે અમારી શિક્ષાપત્રી તે જે તે
હૈવી સંપ્રદાયે કરીને યુક્ત જે જન હોય તેને

આપવી અને જે જન આસુરી સંપદાએ કરીને
યુક્ત હોય તેને તો ક્યારેય ન આપવી.
॥૨૧૦॥

સંવત્ ૧૮૮૨ અઢારસો બ્યાસીના મહા
સુદી પંચમીને દિવસે આ શિક્ષાપત્રી અમે
લખી છે તે પરમ કલ્યાણકારી છે. ॥૨૧૧॥

નિજાશ્રિતાનાં સકલાર્તિહન્તા
સધર્મ ભક્તે રવનાં વિધાતા ।
દાતા સુખાનાં મનસેપ્સિતાનાં
તનોતુ કૃષ્ણોऽખિલમંગલાં નઃ ॥

અને પોતાના આશ્રિત જે ભક્તજન તેમની
જે સમગ્ર પીડા તેના નાશ કરનારા એવા ને
ધર્મ સહિત જે ભક્તિ તેની રક્ષાનાં કરનારા
એવા ને પોતાના ભક્તજનને મનવાંદિત
સુખના આપનારા એવા જે શ્રીકૃષ્ણ ભગવાન

તે જે તે અમારા સમગ્ર મંગળને વિસ્તારો.
॥૨૧૨॥

ઇતિ શ્રીસહજાનંદ સ્વામી શિષ્ય
નિત્યાનંદમુનિ લિખિતા શિક્ષાપત્રી ટીકા
સમાપ્તા ॥



પૂજાવિધિ

ભગવાનની સેવા કરવા માટે શુદ્ધ કરેલી પૃથ્વી ઉપર (એટલે કે રૂમમાંથી કચરો કાઢ્યા પછી) પાથરેલું અને સારી પેઠે બેસી શકાય એવું જે આસન તેને વિષે પૂર્વ મુખે અથવા ઉત્તર મુખે બેસીને આચમન કરવું. ઉનનું આસન પણ શ્રેષ્ઠ કહેલાં છે. આસન વગર ભૂમિ પર બેસીને કરેલી પૂજા ફળદાયી થતી નથી.

આચમનવિધિ

જેમ સ્નાન વડે શરીરની શુદ્ધિ થાય છે તેમ આચમન વડે પ્રાણની શુદ્ધિ થાય છે. જમણા હાથનો અંગુઠો જમણી મધ્યની આંગળીનાં મધ્ય પર્વ (વેઢો) ઉપર રાખીને જમણા હાથની હથેળીમાં જળ લઈને ડાબો હાથ જમણી હથેળીને તળે (નીચે) અડકાડીને ત્રણ વખત આચમન

કરવું. પહેલા આચમન સમયે ઊં નારાયણાય નમઃ, બીજા આચમન સમયે ઊં વાસુદેવાય નમઃ, ત્રીજા આચમન સમયે ઊં વિષ્ણાવેનમઃ આ ત્રણ મંત્રો બોલીને ત્રણ વખત આચમન કરવું. આચમન કર્યા બાદ શુદ્ધ જળથી હાથ ધોઈ નાંખવા.

તિલક-ચાંદલો

સત્સંગી પુરુષોએ લલાટ (કપાળ), હૃદય અને બે હાથ એ ચારે ઠેકાણો ઉર્ધ્વપુંડ્ર તિલક કરવું. લલાટમાં તિલક કરતી વખતે ઊં વાસુદેવાય નમઃ, હૃદયમાં તિલક કરતી વખતે ઊં સંકર્ષણાય નમઃ, જમણા હાથમાં તિલક કરતી વખતે ઊં પ્રધુભ્નાય નમઃ અને ડાબા હાથમાં તિલક કરતી વખતે ઊં અનિરૂધાય નમઃ એમ બોલવું. તે તિલક ગોપીચંદન અથવા ચંદન વડે કરવું. તિલકનાં મધ્યમાં કુંકુમનો ચાંદલો કરવો.

ત્યારપછી ફરીથી ત્રણ વખત આચમન મંત્રોચ્ચાર સાથે કરવું. અસત્તશુદ્રોએ કેવળ લલાટમાં ચાંદલો જ કરવો પણ તિલક ન કરવું. પછી માનસી પૂજા કરવી. ત્યારબાદ પૂજા શરૂ કરતા પહેલા નીચે પ્રમાણો આખ્વાહન મંત્રો બોલી ભગવાનનું પટમૂર્તિઓમાં આખ્વાહન કરવું.

ઉત્થાપન મંત્ર

ઉત્તિષ્ઠોત્તિષ્ઠ હે નાથ ! સ્વામિનારાયણ પ્રભો ।
 ધર્મસ્ફૂનો દયાસિન્ધો, સ્વેષાં શ્રેયઃ પરં કુરુ ॥
 ઉત્તિષ્ઠોત્તિષ્ઠ ગોવિંદ, ઉત્તિષ્ઠ ગરુડધવજ ।
 ઉત્તિષ્ઠ કમલાકાંત, તૈલોક્યં મંગલં કુરુ ॥
 આગચ્છ ભગવન્ન દેવ સ્વસ્થાનાત્ પરમેશ્વર ।
 અહ્ પૂજા કરિષ્યામિ, સદા ત્વં સન્મુખો ભવ ॥

પછી પટમૂર્તિઓનું માર્જન કરવું. ચંદન પુણ્ય વડે પૂજા કરવી અને પ્રસાદ ધરાવવો.

ત્યારપછી મૂર્તિમાં મનની વૃત્તિ રાખી, નામસ્મરણ કરતા પાંચ માળા કરવી, પછી બે હાથ ઊંચા કરી, જમણા પગની પાની ડાબા પગના ઢીંચણે ટેકવી જમણા હાથે તપની માળા કરવી, પ્રદક્ષિણા કરવી અને દંડવત્ત કરવા.

ઓછામાં ઓછા પાંચ દંડવત્ત કરવા. પછી એક દંડવત્ત વધારે કરવો અને તે વખતે પ્રભુને પ્રાર્થના કરવી જે, ‘હે પ્રભુ ! હે દયાસિંધો ! જાણો અજાણો તમારા સંતો-ભક્તોનો મન-કર્મ-વચને દ્રોહ થઈ ગયો હોય તો ક્ષમા આપજો.’

ત્યારપછી આસન ઉપર બેસી ભગવાનને બે હાથ જોડી પ્રાર્થના કરવી કે, ‘હે મહારાજ ! કામ, કોધ, લોભ, મોહ, માન, અહંકાર, ઈષ્ય અને દેહાભિમાન આદિ અંતઃશત્રુઓ થકી મારી રક્ષા કરજો અને તમારામાં અખંડવૃત્તિ રખાવજો.

માહાત્મ્યે સહિત તમારો દફ નિશ્ચય કરાવજો.''

ત્યારબાદ વિસર્જન મંત્ર બોલી પૂજા સમાપ્ત કરવી.

વિસર્જન મંત્ર

સ્વસ્થાનં ગરદુ દેવેશ, પૂજામાદાય મામકીમ ।
ઈંદ્રકામ પ્રસિદ્ધયથો પુનરાગમનાય ચ ॥

ત્યાર પછી નિયમ પ્રમાણે શિક્ષાપત્રિનો પાઠ કરવો.(નિત્ય ઓછામાં ઓછા પાંચ શ્લોક વાંચવા)
ત્યારબાદ મંદિર જઈ શ્રીહરિ અને સંતો-ભક્તોનાં દર્શન કરી પછી વ્યવહારિક કામકાજ કરવું ને કામકાજ કરતા ભગવાનનું સ્મરણ કરવું.

જ્યો શ્રી સ્વામિનાનાયળ





प्रकाशक : श्रीस्वामिनारायण मंटिर-कुडण तथा कारेलीभाग, वडोदरा
प्रेरणा : प.पू.सदृ.श्रीशानकृवनदासज्जस्वामी-कुडण